

مولانا سید احمد رضا بجنوری

## حضرت مولانا سید محمد یوسف بنوری کا

# علی مقام

مولانا مرحوم سے میرا تعلق ۱۳۵۲ھ سے وقت وفات تک بہت قریبی رہا ہے، مولانا مرحوم ۱۳۴۶ھ میں دارالعلوم دیوبند سے حضرت اقدس شاہ صاحب اور دیگر اکابر کے ساتھ جامعہ ڈابھیل چلے گئے تھے اور میں تکمیل و فراغت کے بعد ۱۳۴۷ھ میں تبلیغی کالج کرناٹ چلا گیا تھا، میں نے تین سال وہاں گزارے، اور مولانا بنوری رحمۃ اللہ علیہ نے ڈابھیل میں فراغت کے بعد حضرت شاہ صاحب رحمۃ اللہ علیہ کی خدمت میں رہنے کا شرف حاصل فرمایا، پھر وہ ۱۳۴۸ھ میں حضرت مولانا مشیت اللہ بجنوری اور الحاج مولانا محمد بن موسیٰ میاں صاحب سملکی افریقی رحمۃ اللہ علیہما کی معیت میں حضرت شاہ صاحب قدس اللہ سرہ کے ساتھ کشمیر بھی گئے، اس سفر کے بعد مولانا بنوری مرحوم اپنے وطن پشاور چلے گئے اور وہیں اقامت کی۔

راقم الحروف کو مولانا محمد میاں صاحب رحمۃ اللہ علیہ نے ۱۳۴۹ھ میں ڈابھیل بلایا اور حضرت شاہ صاحب قدس اللہ سرہ کی سرپرستی میں ”مجلس علمی“ کی بنیاد ڈال کر اس کے کام احقر کے سپرد کر دیئے پھر کچھ عرصہ قیام کر کے وہ بھی افریقہ چلے گئے، یہ بھی ایک اتفاق ہے کہ احقر کو بھی حضرت شاہ صاحب رحمۃ اللہ علیہ کی معیت و صحبت کے لئے تقریباً اتنا ہی عرصہ میسر ہوا جتنا کہ میرے رفیق محترم مولانا بنوری مرحوم کو ملا۔

حضرت شاہ صاحب رحمۃ اللہ علیہ کی وفات (۱۳۵۲ھ) کے بعد ”مجلس علمی“ کی سرپرستی ان کے جانشین علامہ محقق مولانا عثمانی رحمۃ اللہ علیہ نے منظور فرمائی، اس وقت احقر نے مولانا بنوری مرحوم و مغفور کو پشاور سے جامعہ ڈابھیل بلانے کی تحریک کی اور مہتمم صاحب جامعہ کی منظوری حاصل کر کے وہاں بلایا، موصوف نے درسی خدمات کے ساتھ مجلس علمی کے کاموں میں بھی میری اعانت و شرکت کی، حضرت شاہ صاحب قدس اللہ سرہ العزیز کی مکمل سوانح عمری اعلیٰ درجہ کی فصیح و بلیغ عربی میں تالیف کی جو مجلس سے اسی وقت شائع ہو گئی تھی۔ احقر



مولانا کی صحت تیزی سے گرتی چلی گئی اور وہ ایک ساتھ درس، اہتمام اور تالیف کے کاموں کو نہ چلا سکے پاکستان کے قیام میں مولانا مرحوم نے دوسری ملی، مذہبی اور سیاسی گرفتار خدشات انجام دیں، ان کو وہاں کے دوسرے حضرات زیادہ بہتر اور تفصیل کے ساتھ لکھیں گے، میرا موضوع چونکہ ان کے اعلیٰ علمی مقام کی نشاندہی ہے اس لئے اب اسی کی طرف آتا ہوں، وہ بہ نستعین۔

میرے نزدیک حضرت امام العصر علامہ کشمیری قدس اللہ تعالیٰ سرہ کے بڑے امتیازی اوصاف میں سے ان کا نہایت اعلیٰ علمی مقام ہی تھا، جس پر احقر نے اکتوبر ۱۹۷۷ء کے سربیکر سیمینار میں مقالہ بھی پڑھا تھا۔ حضرت رحمۃ اللہ علیہ کے اس مقام کو آپ کے درس حدیث اور آپ کی تالیفات قیمہ سے واقف حضرات بخوبی جانتے ہیں، اسی لئے اس دور کے اکابر اہل علم کا فیصلہ تھا کہ حضرت شاہ صاحب رحمۃ اللہ علیہ کے درس کے ایک ایک جملہ پر ایک ایک مستقل رسالہ لکھا جاسکتا ہے، اور آپ کے حدوث عالم والے چھوٹے سے رسالہ کو اسفار اربعہ جیسی عظیم و ضخیم تالیف پر ترجیح دی جاتی تھی، میرا اپنا تاثر یہ ہے کہ حضرت شاہ صاحب رحمۃ اللہ علیہ کے تلامذہ میں سے صرف حضرت مولانا بنوری نور اللہ مرقدہ ہی اس مذکورہ وصف امتیازی کے لحاظ سے حضرت شاہ صاحب قدس سرہ العزیز کے صحیح جانشین تھے۔

میرے نزدیک علامہ کوثری اور علامہ اقبال کا یہ احساس مبالغہ سے خالی ہے کہ ”حضرت شاہ صاحب رحمۃ اللہ علیہ ایسا محقق پانچ سو سال کے اندر پیدا نہیں ہوا۔“ اور علامہ محدث علی جنبلی مصری رحمۃ اللہ علیہ کا یہ ارشاد بھی صحیح ہے کہ ”حضرت شاہ صاحب رحمۃ اللہ علیہ کے علاوہ اس درجہ کا میں نے کوئی نہیں دیکھا جو امام بخاری، حافظ ابن حجر رحمۃ اللہ علیہ، علامہ ابن تیمیہ رحمۃ اللہ علیہ، ابن جزم اور شوکانی وغیرہم کے نظریات پر تنقیدی نظر دجا کمہ کر سکتا ہو اور ان حضرات کی جلالت قدر کا پورا لحاظ رکھ کر بحث و تحقیق کا حق ادا کر سکے۔“

سوچا جائے کہ ان حضرات یا دوسرے اکابر امت کے نظریات پر تنقیدی نظر دجا کمہ کرنے کے لئے کتنے بڑے وسیع علمی مطالعہ و حافظہ کی ضرورت تھی، اور آخری دور انحطاط میں اتنی طویل و وسیع مدت کے اکابر اہل علم کے علوم و تحقیقات کا پوری طرح کھوج لگانے والا اور پھر ان کے تفردات پر کھری اور ٹھوس، جرأت مندانہ تنقید کا حوصلہ کون کر سکتا تھا:

جز قیس اور کوئی نہ آیا بروئے کار  
صحرا مگر بہ تنگی چشم حسود تھا

انوار الباری کے کام کے طفیل میں اس وقت میری نظر خاص طور سے حضرت شاہ صاحب رحمۃ اللہ علیہ کے ان محاکمات و تنقیدات عالیہ پر ہے، جن کی طرف انہوں نے اجمالی و تفصیلی اشارات کئے ہیں اور اس کے ساتھ رفیق محترم مولانا بنوری نور اللہ تعالیٰ مرقدہ کی معارف السنن اور دوسری تالیفات کے بھی ان مقامات پر

ہے جو انہوں نے حضرت رحمۃ اللہ علیہ کے اتباع میں قلم بند کئے اور احقاقِ حق بلا خوف لومۃ لائم کے بارے میں میں ان کو حضرت رحمۃ اللہ علیہ کا صحیح وارث ماننے پر مجبور ہوں، اور مجھے یہ بات کہنے میں بڑی مسرت ہے کہ مولانا بنوری رحمۃ اللہ علیہ نے اس راہ میں جو قدم ”نفحة العنبر“ اور ”یسیمة البیان“ لکھنے کے وقت اٹھایا تھا وہ معارف السنن کی چھٹی جلد تک (جو غالباً آخری تالیف ہے) پوری استقامت کے ساتھ آگے بڑھتا گیا ہے اولیائے کرام استقامت کو سب سے بڑی کرامت بتلاتے ہیں، اس لئے میں بھی اپنے رفیق محترم رحمۃ اللہ علیہ کی اس استقامت کو ان کی سب سے بڑی کرامت مانتا ہوں۔

میرے نہایت ہی عزیز رفیق محترم نے نفحة العنبر ص: ۱۸۳ میں لکھا تھا:

”وكان رحمة الله عليه كثير الادب مع العلماء والسلف، محتاطاً في التعقبات الخ“  
پھر نقل کیا:

”ثم صار ویدنى التعقبات والاستدراكات على جميع الاعيان والا اعلام

، فلم اغادر احدا الا ولى تعقبات على ابحاثهم الخ. ص ۱۸۳“

اس دور کے بعض حضرات مولانا بنوری مرحوم پر تشدد و خلافِ حکمت پسندی کا الزام دھرتے ہیں اور وہ بھول جاتے ہیں کہ خود حضرت امام العصر شاہ صاحب قدس اللہ سرہ العزیز کا طرز تحقیق و طریق احقاقِ حق کیا تھا، یہ لوگ حکمت پسندی اور مصلحتوں کے قائل ہیں ان کو وہ مبارک ہو، ہم تو حضرت شاہ صاحب، حضرت تھانوی، اور حضرت بنوری نور اللہ تعالیٰ مرقدہم کے طریقہ کو پسند کرتے ہیں:

وللناس فيما يعيشون مذاهب

میرے نزدیک اگر علماء کرام کے لئے مدہانت کسی طرح بھی جائز ہوتی اور مصلحتِ نبی کا طریقہ صواب ہوتا تو ہمارے حضرت شاہ صاحب اور حضرت تھانوی رحمۃ اللہ علیہا تفرقات اکابر کے خلاف برملا احقاقِ حق کو ضروری نہ سمجھتے، اور خاص طور سے موجودہ احوال و ظروف میں علامہ ابن تیمیہ، ابن قیم، شوکانی وغیرہ کے تسامحات و تفرقات پر نکیر نہ فرماتے، اور مولانا بنوری نور اللہ مرقدہ کو تو ان کے علماء و اعیان نجدیہ سے علائق کثیرہ بھی نقدِ صحیح سے مانع نہ بن سکے، پھر آخر میں تو مولانا رحمۃ اللہ علیہ، مودودی کے تسامحات پر بھی صبر نہ کر سکے، بہت کچھ لکھ لکھ گئے اور اس سے زیادہ لکھنا چاہتے تھے، جزاہ اللہ خیر الجزاء۔

اگر کبھی پھر وقت ملا تو اس اجمال کی تفصیل بھی کردی جائے گی اور حوالوں کے ساتھ نشانہ بھی کردی جائے گی، اس وقت اسی مجالہ پر اکتفا کرتا ہوں۔

واخر دعوانا ان الحمد لله رب العالمين وصلى الله تعالى على خير خلقه

سیدنا محمد والہ واصحابہ اجمعین.